

Rusiya və Belarus parlamentariləri Azərbaycandakı seçkilərin tarixi əhəmiyyəti barədə danışıqlar

Azərbaycanda keçirilən növbədənkənar prezident seçkiləri sadəcə tarixi seçkilər deyil, bu, həm də Azərbaycanın strateji təşəbbüsləri və planları nöqtəyi-nəzərindən formatın dəyişməsidir. Fikrimcə, bu, həm beynəlxalq aləmdə, həm də ölkə daxilində yeni müəyyən çağırışlardır. Ölkə daxilində bu, ilk növbədə, ərazilərin bərpasıdır ki, burada hələ böyük iş görülməlidir.

AZƏRTAC xəbər verir ki, bu barədə Rusiya Federasiyası Federal Məclisi Dövlət Dumasının deputatı Aleksey Juravlyov CBC telekanalında "Anastasiya Lavrina ilə global diskussiya" verilişinin efirin-

də bildirib. Onun sözlərinə görə, insanlar perspektiv görəndə onlar sadəcə formal olaraq deyil, ümidlə səs verirlər. "Məhz bunu mən seçki məntəqələrində hiss etdim", - deyərək millət vəkili bildirib.



Azərbaycan-Rusiya münasibətlərindən danışarkən, o

vurğulayıb ki, Rusiyaya güclü Azərbaycan lazımdır, çünki

bu, ona istənilən təhlükəni unutmamağa imkan verir. Öz növbəsində, Belarus və Rusiya İttifaqı Parlament Assambleyasının sədr müavini Valeri Belski bildirib ki, Azərbaycanda keçirilən seçkilərin nəticələri çox böyük əhəmiyyət kəsb edir. "Çünki bu, xalqın hazırkı liderinə verdiyi qiymət və gələcəyə ümididir, inam kreditidir. İlk növbədə, indi əsas vəzifə regionun bərpasıdır. Mənim ikinci təəssüratım, əlbəttə ki, dağıdılmış

şəhərlərdir, iqtisadçı kimi hələ sovet dövründən xatırladığım Ağdam - çiçəklənən tarlalar, üzüm bağları, indi isə hələ də mövcud olan səngərlər, bunkerlər. Gələcək onilliklər ərzindəki Azərbaycan üçün problem ərazilərinin minalardan təmizlənməsi olacaq. Mümkün qədər öhdəsindən tez gəlməsini diləyirik. Belarus, əlbəttə ki, bacardığı qədər kömək edəcək", - deyərək A.Lavrinanın həmsöhbəti vurğulayıb.



azerbaijan-news.az